

**NSD NEWS UNIT**  
**AKASHVANI, GUWAHATI**  
0000000000

**Date : 29-11-2025**

**Time: 1340 Hrs**

**Assamese Midday Bulletin**  
**HEADLINES**

- ১। প্রধানমন্ত্রী সূৰ্য ঘৰ বিনামূলীয়া বিজুলী যোজনাই উত্তৰ-পূব ভাৰতৰ বহু অঞ্চলৰ বাসিন্দাক উপকৃত কৰিছে বুলি প্রধানমন্ত্রী নৰেন্দ্ৰ মোদীয়ে আজিৰ **মন কী বাত** অনুষ্ঠানত প্ৰকাশ কৰে।
- ২। প্রধানমন্ত্রী নৰেন্দ্ৰ মোদীয়ে আজি বিয়লি কেৰালমৰ পালাক্লাডত এখন নিৰ্বাচনী জনসভাত ভাষণ দিব।
- ৩। বাণিজ্য আৰু উদ্যোগ মন্ত্রী পীযুষ গোৱেলে, কেমেৰুণত বসবাস কৰা ভাৰতীয় সম্প্ৰদায়ৰ লোকসকলে দুয়োখন দেশৰ মাজৰ সম্পৰ্কক অধিক শক্তিশালী কৰি তুলিব বুলি আশা ব্যক্ত কৰিছে।
- ৪। ইৰাণে মিছাইল আৰু ড্ৰোণৰ আক্ৰমণ বৃদ্ধি কৰাৰ পৰিপ্ৰেক্ষিতত পাৰস্য উপসাগৰীয় অঞ্চলত দায়িত্ব পালন কৰি থকা নিৰাপত্তা বাহিনীসমূহ অধিক সতৰ্ক হৈ পৰিছে। আই ডি এফে ইৰাণৰ বিৰুদ্ধে মধ্য তেহৰানত বৃহৎ আক্ৰমণ সংঘটিত কৰা বুলি প্ৰকাশ কৰিছে।

**আৰু**

- ৫। আই পি এল ক্ৰিকেট প্ৰতিযোগিতাত আজি মুম্বাইৰ ৰাংখেড়ে ষ্টেডিয়ামত হ'বলগীয়া এখন খেলত মুম্বাই ইণ্ডিয়ানছ, কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব।

0000000000

প্রধানমন্ত্রী সূৰ্য ঘৰ বিনামূলীয়া বিজুলী যোজনাই উত্তৰ-পূব ভাৰতৰ বহু অঞ্চলৰ বাসিন্দাক উপকৃত কৰিছে। উত্তৰ-পূৰ্বাঞ্চলত এই আঁচনিৰ সদব্যৱহাৰ হোৱা পৰিলক্ষিত হৈছে। আকাশবাণী যোগে প্ৰচাৰিত **মন কী বাত** অনুষ্ঠানত আজি প্রধানমন্ত্রী নৰেন্দ্ৰ মোদীয়ে এই কথা উল্লেখ কৰে। এই ক্ষেত্ৰত ত্ৰিপুৰাৰ উদাহৰণ দি তেওঁ কয়, যে ৰাজ্যখনৰ বিয়াং জনজাতিয়ে বাস কৰা বহু গাঁৱত বিজুলী সমস্যা আছিল। কিন্তু বৰ্তমান কেতবোৰ সৌৰ প্ৰকল্পই গাঁওসমূহত এই সমস্যা দূৰ কৰাত সহায় কৰিছে। শ্ৰীমোদীয়ে কয়, যে দেশত সৌৰশক্তি বিপ্লৱৰ এনে উদাহৰণ আছে। তেওঁ এই বিপ্লৱত যোগদান কৰাৰ লগতে আনকো উৎসাহিত কৰিবলৈ সকলোকে আহ্বান জনায়। **মন কী বাত**ৰ এই ১৩২ সংখ্যক খণ্ডত দেশ-বিদেশৰ লোকৰ সৈতে মত-বিনিময় কৰি প্রধানমন্ত্রীয়ে পশ্চিম এছিয়াৰ পৰিস্থিতিক লৈ উদ্বেগ প্ৰকাশ কৰে। পশ্চিম এছিয়াৰ পৰিস্থিতিয়ে বিশ্বজুৰি পেট্ৰ'ল আৰু ডিজেলৰ সংকটৰ সৃষ্টি কৰিছে বুলি উল্লেখ কৰি তেওঁ কয়, যে অঞ্চলটো যিহেতু ভাৰতৰ শক্তিৰ প্ৰয়োজনীয়তাৰ প্ৰধান কেন্দ্ৰ, সেয়ে এই পৰিস্থিতি ভাৰতৰ বাবেও প্ৰত্যাহ্বানমূলক হৈ উঠিছে। ভাৰতৰ বৈশ্বিক সম্পদ, বিভিন্ন দেশৰ সমৰ্থন আৰু চৰকাৰৰ দৃঢ়তাৰ জৰিয়তে দেশে এই পৰিস্থিতি অতিক্ৰম কৰিবলৈ সমৰ্থ হোৱা বুলিও প্রধানমন্ত্রীয়ে প্ৰকাশ কৰে। তেওঁ কয়, যে দেশে কোৱিড-১৯ৰ দৰে অতিমৰীৰ জটিল পৰিস্থিতিও অতিক্ৰম কৰিবলৈ সমৰ্থ হৈছিল। উপ সাগৰীয় দেশসমূহত বহু ভাৰতীয় বাস কৰে বুলি উল্লেখ কৰি শ্ৰীমোদীয়ে ১ কোটিৰো অধিক ভাৰতীয়ৰ প্ৰতি সেই দেশসমূহে আগবঢ়োৱা সহায় সমৰ্থনৰ বাবে কৃতজ্ঞতা প্ৰকাশ কৰে।

দেশৰ সকলো নাগৰিককে তেওঁ সময়ৰ প্ৰত্যাহ্বান অতিক্ৰম কৰিবলৈ একত্ৰিত হৈ থকাৰ আহ্বান জনায়। এই সমগ্ৰ পৰিস্থিতিক ৰাজনৈতিক ৰহন সনাসকলক সমালোচনা কৰি প্ৰধানমন্ত্ৰীয়ে কয়, যে তেওঁলোক এই গৰ্হিত কাৰ্যৰ পৰা আঁতৰি থকা উচিত। তেওঁ কয়, যে এই ১৪০ কোটি ভাৰতীয় স্বাৰ্থ জড়িত বিষয়, গতিকে ইয়াত আত্মকেন্দ্রিক ৰাজনীতিৰ স্থান থাকিব নোৱাৰে। সাম্প্ৰতিক পৰিস্থিতিক লৈ উৰাবাতৰি প্ৰকাশ কৰি থকাসকলে দেশৰ গুৰুত্বৰ ক্ষতি কৰিব বুলি প্ৰধানমন্ত্ৰীয়ে উল্লেখ কৰে। এনে উৰা বাতৰিত প্ৰতিয়ন নগৈ দেশবাসীক চৰকাৰী তথ্যত বিশ্বাস ৰাখিবলৈ তেওঁ আহ্বান জনায়।

নিজৰ বক্তব্যত দেশৰ ঐতিহ্য-সংস্কৃতিৰ সংৰক্ষণত গুৰুত্ব দি প্ৰধানমন্ত্ৰীয়ে টাইসকলৰ প্ৰাচীন গ্ৰন্থ সংৰক্ষণ কৰি ৰখা অৰুণাচল প্ৰদেশৰ নামচাইৰ চাও নাংটিসিদ্ধ লোকাং নামৰ ব্যক্তিজনৰ কথা উল্লেখ কৰে। এনে প্ৰাচীন পুথি-পাঁজি সংৰক্ষণ কৰি ৰখা ৰাজস্থান, পঞ্জাব আৰু লাডাখৰ বিভিন্ন ব্যক্তি-অনুষ্ঠানৰ তেওঁ নাম লয়।

প্ৰধানমন্ত্ৰীয়ে ৰাষ্ট্ৰ নিৰ্মাণত মাই ভাৰত নামৰ সংস্থাটোৱে গ্ৰহণ কৰি অহা গুৰুত্বপূৰ্ণ ভূমিকাৰ প্ৰশংসা কৰে। এই সংস্থাটোৱে দেশৰ যুৱ সমাজত বিভিন্ন যোগাত্মক কাৰ্যকলাপত অংশগ্ৰহণৰ উৎসাহ দি অহা বুলি উল্লেখ কৰি সংস্থাটোৱে অলপতে যুৱক-যুৱতীসকলক বাজেটৰ প্ৰক্ৰিয়া আৰু নীতি নিৰ্ধাৰণৰ বিষয়ে জ্ঞান দিয়াৰ বাবে অনুষ্ঠিত কৰা বিশেষ অনুষ্ঠানৰ প্ৰশংসা কৰে। এই কুইজৰ অনুষ্ঠানত সমগ্ৰ দেশৰ প্ৰায় ১২ লাখ যুৱক-যুৱতীয়ে অংশগ্ৰহণ কৰিছিল।

প্ৰধানমন্ত্ৰী নৰেন্দ্ৰ মোদীয়ে সদ্যসমাপ্ত টি-টুৱেণ্টি বিশ্বকাপ ক্ৰিকেট প্ৰতিযোগিতাত জয়ী হৈ ভাৰতৰ দলটোৱে দেশক গৌৰৱিত কৰা বুলি উল্লেখ কৰে। তেওঁ কৰ্ণাটকৰ ছবলীত অনুষ্ঠিত ৰঞ্জি ট্ৰফী ক্ৰিকেট প্ৰতিযোগিতাত জম্মু-কাশ্মীৰ ক্ৰিকেট দলটো বিজয়ী হোৱাত আনন্দ প্ৰকাশ কৰে। নিজৰ বক্তব্যত তেওঁ নিউয়ৰ্ক চিটি হাফ মাৰাথনত তৃতীয় স্থান লাভ কৰি ইতিহাস ৰচা উত্তৰ প্ৰদেশৰ গুলবীৰ সিঙৰ প্ৰদৰ্শনৰো বিশেষ উল্লেখ কৰে। এঘণ্টাৰো কম সময়ত হাফ মাৰাথন সম্পূৰ্ণ কৰা গুলবীৰ সিং এই ক্ষেত্ৰত প্ৰথমগৰাকী ভাৰতীয় খেলুৱৈ হিচাপে পৰিগণিত হয়। শেহতীয়াকৈ ক্ৰীড়াৰ বিভিন্ন ক্ষেত্ৰত সাফল্য লাভ কৰা ভাৰতীয় খেলুৱৈসকলৰো প্ৰধানমন্ত্ৰীয়ে প্ৰশংসা কৰে। পূৰ্বৰ দৰে এইবাৰৰ অনুষ্ঠানতো শ্ৰীমোদীয়ে শাৰীৰিক সুস্থতাত গুৰুত্ব দিয়ে। এই ক্ষেত্ৰত তেওঁ আন্তৰ্জাতিক যোগ দিৱসৰ উল্লেখ কৰে। সুস্থ শৰীৰৰ বাবে খাদ্যত চেনি আৰু তেলৰ পৰিমাণ কম কৰিবলৈ তেওঁ সকলোকে পৰামৰ্শ দিয়ে।

প্ৰধানমন্ত্ৰীয়ে উত্তৰ-পূৰ্বাঞ্চলৰ ৰাজ্য নাগালেণ্ডৰ বাসিন্দাসকলৰ বিষয়ে উল্লেখ কৰি কয়, যে নগা জনগোষ্ঠীয়ে শিক্ষাৰ মাধ্যমেৰে তেওঁলোকৰ অতীত আৰু ভৱিষ্যতৰ প্ৰস্তুতিক সংৰক্ষণ কৰি আহিছে। নগাসকলে নিজৰ জনজাতীয় পৰম্পৰাক অত্যন্ত সন্মান কৰে বুলি তেওঁ কয়, যে তেওঁলোকৰ পৰম্পৰাগত মৰুং শিক্ষা ব্যৱস্থাৰ জৰিয়তে জ্যেষ্ঠসকলে কনিষ্ঠসকলক পৰম্পৰাগত জ্ঞান, ইতিহাস আৰু জীৱনশৈলীৰ বিষয়ে তেওঁলোকৰ অভিজ্ঞতাৰ জৰিয়তে শিক্ষা দিয়ে। বৰ্তমান এই ব্যৱস্থা মৰুং শিক্ষা ব্যৱস্থা হিচাবে প্ৰতিষ্ঠিত বুলি তেওঁ উল্লেখ কৰে। এই ব্যৱস্থাত জ্যেষ্ঠসকলে সাধুকথা, লোকগীত আৰু পৰম্পৰাগত খেলৰ জৰিয়তে জীৱনশৈলীৰ শিক্ষা দিয়ে। প্ৰধানমন্ত্ৰী মোদীয়ে জন সংৰক্ষণত গুৰুত্ব দি এই ক্ষেত্ৰত ত্ৰিপুৰাৰ জামপুই পাহাৰৰ ৩ হাজাৰ ফুট উচ্চতাত অৱস্থিত ৰাংমুন গাঁৱৰ বাসিন্দাসকলে ঘৰৰ মূখচত বৰষুণৰ পানী সংৰক্ষণেৰে পানীৰ অভাৱ পূৰণ কৰা কাৰ্যৰ প্ৰশংসা কৰে।

0000000

প্রধানমন্ত্রী নৰেন্দ্ৰ মোদীয়ে আজি বিয়লি কেৰালমৰ পালাক্লাডত এখন নিৰ্বাচনী জনসভাত ভাষণ দিব। ৰাজ্যখনত অহা ৯ এপ্ৰিলত হ'বলগীয়া বিধানসভা নিৰ্বাচনৰ বাবে এন ডি এ প্ৰাৰ্থীসকলৰ সমৰ্থনত তেওঁ আজি ৰাজ্যখনৰ ত্ৰিচুৰত এটা ৰোড শ্ব'তো অংশগ্ৰহণ কৰিব। ভ্ৰমণৰ পূৰ্বে সামাজিক মাধ্যমত দিয়া এটা বাৰ্তাত শ্ৰীমোদীয়ে কয় যে আসন্ন বিধানসভা নিৰ্বাচনৰ বাবে কেৰালমত বিজেপি নেতৃত্বাধীন এন ডি এৰ পক্ষে বতাহ বলা পৰিলক্ষিত হৈছে। এল ডি এফ আৰু ইউ ডি এফৰ দুৰ্বল প্ৰশাসনৰ প্ৰতি ৰাজ্যখনৰ জনসাধাৰণ বিতুষ্ট হৈছে বুলি উল্লেখ কৰি তেওঁ কেৰালমৰ ভোটদাতাসকলে এইবাৰ এন ডি এক বিজয়ী কৰিব বুলি আশা প্ৰকাশ কৰে। আজিৰ জনসভা আৰু ৰোড শ্ব'ত বিজেপিৰ কেইবাগৰাকীও জ্যেষ্ঠ নেতাৰ লগতে অঞ্চলটোৰ এন ডি এ প্ৰাৰ্থীসকলে অংশগ্ৰহণ কৰিব।

0000000

বাণিজ্য আৰু উদ্যোগ মন্ত্ৰী পীয়ুষ গোৱেলে, কেমেৰুণত ভাৰতীয় সম্প্ৰদায়ে আয়োজন কৰা এটা অভ্যৰ্থনা অনুষ্ঠানত অংশগ্ৰহণ কৰে। দেশখনত আয়োজিত বিশ্ব বাণিজ্য সংগঠন ডব্লিউ টি অ'ৰ মন্ত্ৰী পৰ্যায়ৰ চতুৰ্দশ সন্মিলনৰ অৱসৰত শ্ৰীগোৱেলে এই অনুষ্ঠানত ভাগ লয়। সামাজিক মাধ্যমত এই সন্দৰ্ভত দিয়া এটা বাৰ্তাত মন্ত্ৰীগৰাকীয়ে কয় যে কেমেৰুণত বসবাস কৰি অহা ভাৰতীয় সম্প্ৰদায়ৰ লোকসকলে দুয়োখন দেশৰ মাজৰ সম্পৰ্কক শক্তিশালী কৰাৰ লগতে পাৰস্পৰিক সদিচ্ছাক প্ৰসাৰিত কৰি দুয়োখন দেশক কাষ চপাই অনাৰ ক্ষেত্ৰত এখন গুৰুত্বপূৰ্ণ সেতুৰ ভূমিকা পালন কৰিব। দেশ দুখনৰ মাজৰ দ্বিপাক্ষিক সম্পৰ্কক অধিক গভীৰ কৰি তোলাৰ ভালেমান সম্ভাৱনা আছে বুলিও তেওঁ লগতে মত প্ৰকাশ কৰে।

0000000

ইৰাণে সংযুক্ত আৰব আমিৰী ৰাষ্ট্ৰ, কুৱেইট আৰু বাহৰেইনত মিছাইল আৰু ড্ৰোণৰ আক্ৰমণ বৃদ্ধি কৰাৰ পৰিপ্ৰেক্ষিতত পাৰস্য উপসাগৰীয় অঞ্চলত দায়িত্ব পালন কৰি থকা নিৰাপত্তা বাহিনীসমূহ অধিক সতৰ্ক হৈ পৰিবলগীয়া হৈছে। আমেৰিকা আৰু ইজৰাইলে ইৰাণৰ দুটা গুৰুত্বপূৰ্ণ তীখা প্ৰকল্পত পূৰ্বে সংঘটিত কৰা আক্ৰমণৰ পোনপটীয়া প্ৰত্যুত্তৰ হিচাপে তেহৰানে এনে আক্ৰমণ আৰম্ভ কৰা বুলি ধাৰণা কৰা হৈছে। উল্লেখযোগ্য যে এইলানি শেহতীয়া আক্ৰমণত ইৰাণে পাৰস্য উপসাগৰীয় অঞ্চলৰ অনুৰূপ ধৰণৰ ঔদ্যোগিক সম্পদসমূহক লক্ষ্য হিচাপে লৈছে। **Emirates Global Aluminium** নামৰ সংযুক্ত আৰব আমিৰী ৰাষ্ট্ৰৰ অন্যতম প্ৰতিষ্ঠানটোৱে আবুধাবিত অৱস্থিত ইয়াৰ অল টাৱিলাহ উৎপাদন কেন্দ্ৰটো ক্ষতিগ্ৰস্ত হোৱা বুলি নিশ্চিত কৰাৰ লগতে আলবা হিচাপে পৰিচিত এলুমিনিয়াম বাহৰেইন নামৰ প্ৰতিষ্ঠানটোৱে ৰিভ'নিউচনেৰী গাৰ্ডছৰ আক্ৰমণত প্ৰতিষ্ঠানটোৰ দুগৰাকী কৰ্মী আহত হোৱা বুলি প্ৰকাশ কৰিছে। ইপিনে ইউ এ ইৰ প্ৰতিৰক্ষা মন্ত্ৰালয়ে কালিৰ দিনটোতেই ২০টা বেলিষ্টিক ক্ষেপনাস্ত্ৰ আৰু ৩৭টা ড্ৰোণৰ আক্ৰমণ প্ৰতিহত কৰা বুলি প্ৰকাশ কৰিছে।

0000000

ইজৰাইলী প্ৰতিৰক্ষা বাহিনী আই ডি এফে মধ্য তেহৰানত থকা ইৰাণৰ সামৰিক আন্তঃগাঁথনিলৈ লক্ষ্য কৰি শেহতীয়াকৈ বহু আক্ৰমণ সংঘটিত কৰা বুলি প্ৰকাশ কৰিছে। বেলিষ্টিক ক্ষেপনাস্ত্ৰ মজুত কৰা স্থানৰ

লগতে বায়ু প্ৰতিৰক্ষা ব্যৱস্থা, নিৰীক্ষণ চকী আদিক এনে আক্ৰমণৰ লক্ষ্য হিচাপে লোৱা বুলি সামাজিক মাধ্যমযোগে প্ৰচাৰ কৰা এটা বাৰ্তাৰ জৰিয়তে বাহিনীটোৱে জানিবলৈ দিয়ে।

০০০০০০০

আই পি এল ক্ৰিকেট প্ৰতিযোগিতাত আজি মুম্বাইৰ ৰাংখেড়ে ষ্টেডিয়ামত হ'বলগীয়া এখন খেলত মুম্বাই ইণ্ডিয়ানছ, কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব। মুম্বাই ইণ্ডিয়ানছ দলটোক হাৰ্দিৰ পাণ্ডিয়াই একেৰাহে তৃতীয়বাৰৰ বাবে নেতৃত্ব দিব। দলটোক ৰোহিত শৰ্মা, যশপ্ৰীত বুম্ৰাহ, সূৰ্য কুমাৰ যাদৱ আৰু ট্ৰেণ্ট ব'ল্টৰ দৰে অভিজ্ঞ খেলুৱৈসকলৰ অংশগ্ৰহণে সমৃদ্ধ কৰিছে। ষষ্ঠ বাৰৰ বাবে খিতাপ দখলৰ লক্ষ্য সন্মুখত লৈ মুম্বাইৰ দলটোৱে প্ৰতিযোগিতাত শক্তিশালী স্থিতিৰে আৰম্ভ কৰাৰ লক্ষ্য গ্ৰহণ কৰিছে।

আনহাতে কলকাতা নাইট ৰাইডাৰ্ছ দলটোত আজিংক্য ৰাহানেই নেতৃত্ব দায়িত্ব বহন কৰিছে। এই দলটো কেমেৰুণ গ্ৰীণ, সুনীল নাৰায়ণ, বৰুণ চক্ৰৱৰ্তী আৰু ফিন এলেনৰ দৰে তাৰকা খেলুৱৈসকলেৰে সমৃদ্ধ হৈছে। উল্লেখযোগ্য যে কলকাতাৰ দলটো এটা দশকতকৈও অধিক কাল দলটোৰ হৈ খেলা এইবেলি প্ৰথম বাৰৰ বাবে আন্দ্রে ৰাছেলৰ অবিহনে অৱতীৰ্ণ হ'ব।

স্পীন আক্ৰমণৰ ওপৰত নিৰ্ভৰশীল হ'বলগীয়া কলকাতাৰ দলটোত নাৰায়ণ আৰু বৰুণে গুৰুত্বপূৰ্ণ ভূমিকা পালন কৰিব বুলি আশা কৰা হৈছে। আনহাতে কেমেৰুণ গ্ৰীণেও বেট আৰু বল উভয় ক্ষেত্ৰতে দললৈ বৰঙণি আগবঢ়াব বুলি ক্ৰীড়াপ্ৰেমীসকলে আশা কৰিছে। ইয়াৰ বিপৰীতে মুম্বাইৰ দলটো অভিজ্ঞ ভাৰতীয় খেলুৱৈৰ লগতে অভ্যস্ত ঘৰুৱা পৰিবেশত আত্মবিশ্বাসী হিচাপে বিবেচিত হৈছে। এই দলটোৰ বেটিঙৰ সামৰ্থ্য আৰু পেচ আক্ৰমণ, বেটিং আৰু বেগী বলিঙৰ বাবে অনুকূল ৰাংখেড়ত বিশেষভাৱে সহায়ক হ'ব বুলি বিশ্লেষকসকলে মত পোষণ কৰিছে। দুয়োটা দলেই আজিৰ খেলখন জয়েৰে আৰম্ভ কৰিবলৈ চেষ্টা কৰিব।

উল্লেখযোগ্য যে বাংগালুৰু এম ছিন্‌স্বামী ষ্টেডিয়ামত কালি আৰম্ভ হোৱা এই প্ৰতিযোগিতাৰ প্ৰথমখন খেলত যোৱাবাৰৰ চেম্পিয়ন ৰয়েল চেলেঞ্জাৰ্ছ বাংগালুৰুৱে ছান ৰাইজাৰ্ছ হায়দৰাবাদক ৬ উইকেটত পৰাস্ত কৰে। বাংগালুৰু দলে ২০২ ৰানৰ বিজয় লক্ষ্যৰে খেল আৰম্ভ কৰি ১৫ অভাৱ আৰু ৪টা বলত ৪টা উইকেট হেৰুৱাই নিৰ্ধাৰিত লক্ষ্য অতিক্ৰম কৰে। ইয়াৰ লগে লগে দলটোৱে আই পি এলৰ ইতিহাসত আটাইতকৈ কম বলত ২০০তকৈও অধিক ৰানৰ লক্ষ্য সফলতাৰে অতিক্ৰম কৰাৰ কৃতিত্ব অৰ্জন কৰে।

০০০০০০০

সমাপ্ত